

प्रेस विज्ञप्ति

दिनांक: 02 सितम्बर, 2025

**राज्य स्तरीय मास्टर ट्रेनर (SLMTs) के लिए दो दिवसीय प्रशिक्षण शुरू
निर्वाचन प्रक्रिया से जुड़े अहम बिंदुओं पर हुई चर्चा**

बिहार विधानसभा आम निर्वाचन, 2025 की तैयारियों के क्रम में मुख्य निर्वाचन पदाधिकारी, बिहार श्री विनोद सिंह गुंजियाल के मार्गदर्शन में राज्य स्तरीय मास्टर ट्रेनर (SLMTs) के लिए दो दिवसीय प्रशिक्षण कार्यक्रम का आयोजन विभागीय सभागार पटना में किया जा रहा है। प्रशिक्षण के पहले दिन मंगलवार को निर्वाचन प्रक्रिया से जुड़े कई महत्वपूर्ण विषयों पर विशेषज्ञों ने विस्तृत मार्गदर्शन दिया।

प्रशिक्षण की शुरुआत पंजीकरण के साथ हुई। इसके बाद श्री अशोक प्रियदर्शी, एनएलएमटी ने पात्रता एवं अपात्रता, नामांकन और आपराधिक पृष्ठभूमि से संबंधित प्रावधानों की जानकारी दी। उन्होंने नामांकन पत्रों की जांच, प्रत्याशी के द्वारा नामांकन की वापसी और चुनाव चिह्न आवंटन की प्रक्रिया पर भी विस्तार से चर्चा की।

श्रीमती निवेदिता सिन्हा, एनएलएमटी ने भेद्यता मानचित्रण (Vulnerability Mapping) एवं जिला निर्वाचन प्रबंधन योजना पर सत्र लिया। साथ ही मतदान दल, मतदान सामग्री की उपलब्धता, पोलिंग स्टेशन प्रबंधन और निर्वाचक सूची से संबंधित व्यावहारिक जानकारी दी। दूसरे सत्र में श्री अशोक प्रियदर्शी ने डाक मतपत्र (Postal Ballot) की प्रक्रिया स्पष्ट की, जबकि श्री मनोज कुमार सिंह, एनएलएमटी ने निर्वाचन व्यय अनुश्रवण (Expenditure Monitoring) से संबंधित प्रावधानों पर विस्तार से प्रकाश डाला।

प्रशिक्षण के दौरान श्री अमित कुमार पाण्डेय, अपर मुख्य निर्वाचन पदाधिकारी, श्री प्रशांत कुमार सी०एच०, अपर मुख्य निर्वाचन पदाधिकारी, श्री माधव कुमार सिंह, अपर सचिव, श्री रत्नांबर निलय, उप मुख्य निर्वाचन पदाधिकारी द्वारा प्रशिक्षण में शामिल प्रतिभागियों को बताया गया कि इन विषयों का गहन अध्ययन और व्यावहारिक क्रियान्वयन ही आगामी बिहार विधानसभा आम निर्वाचन, 2025 को निष्पक्ष, पारदर्शी और शांतिपूर्ण बनाने में सहायक होगा।
